

ചരമോപചാരം

എൻ. വിജയൻ പിള്ളയുടെ നിര്യാണം സംബന്ധിച്ച്

മി. സ്പീക്കർ: പതിനാലാം കേരള നിയമസഭയിൽ അംഗമായ എൻ.

വിജയൻ പിള്ള 2020 മാർച്ച് 8-ന് നിര്യാതനായി. ഇടതുപക്ഷ ജനാധിപത്യ മുന്നണിയിലെ സി.എം.പി. സ്റ്റേറ്റ് കമ്മിറ്റിയുടെ പ്രതിനിധിയായാണ് ചവറ മണ്ഡലത്തിൽനിന്നും വിജയിച്ചത്.

മുതിർന്ന ആർ.എസ്.പി. നേതാവായിരുന്ന നാരായണപിള്ളയുടെയും ഭവാനി അമ്മയുടെയും മകനായി 1951 ഏപ്രിൽ 2-ന് ജനിച്ചു. തികഞ്ഞ രാഷ്ട്രീയ പാരമ്പര്യമുള്ള കുടുംബത്തിലെ അംഗമായ അദ്ദേഹം ആർ.എസ്.പി.-യുടെ പ്രതിനിധിയായി 1979 മുതൽ 2000 വരെ ചവറ ഗ്രാമപഞ്ചായത്ത് അംഗമായിരുന്നു. 2000 മുതൽ 2005 വരെ കൊല്ലം ജില്ലാ പഞ്ചായത്തംഗമായും പ്രവർത്തിച്ചു. 2016-ലെ തെരഞ്ഞെടുപ്പിൽ കൊല്ലം ജില്ലയിലെ ചവറ അസംബ്ലി മണ്ഡലത്തെ പ്രതിനിധീകരിച്ചാണ് നിയമസഭയിലെത്തിയത്. നിലവിൽ അനുഭവോദ്യോഗിക പ്രമേയങ്ങളും ബില്ലുകളും സംബന്ധിച്ച സമിതിയുടെ അധ്യക്ഷനായിരുന്നു. ചവറ അസംബ്ലി മണ്ഡലം രൂപീകരിച്ചതിനുശേഷമുള്ള ആദ്യത്തെ ആർ.എസ്.പി. ഇതര എം.എൽ.എ.യാണ് എൻ. വിജയൻ പിള്ള.

ചവറയിലെ ആബാലവൃദ്ധം ജനങ്ങൾക്കും സുപരിചിതനും അവരുടെ
 വിജയണ്ണനും വിജയൻ കൊച്ചേട്ടനുമായിരുന്നു എൻ. വിജയൻ പിള്ള.
 പിതാവിന്റെ പിന്തുടർച്ചയായി വ്യവസായരംഗത്തും അദ്ദേഹം തന്റെ കഴിവ്
 തെളിയിച്ചു. കൊല്ലം ജില്ലയുടെയും വിശിഷ്ട ചവറയുടേയും പുരോഗതിക്കായി
 അർപ്പണ മനോഭാവത്തോടെ പ്രവർത്തിച്ചു. ചവറയിൽ നടത്തിയ
 സാമൂഹ്യക്ഷേമ പ്രവർത്തനങ്ങളിലൂടെയാണ് എൻ. വിജയൻ പിള്ള കൂടുതലായി
 അറിയപ്പെടുന്നത്. ചവറ മണ്ഡലത്തിലെ സാധാരണക്കാരുടെ സാമൂഹ്യ
 ഉന്നമനത്തിനായി അദ്ദേഹം നിരവധി പരിഷ്കാരങ്ങൾക്കുവേണ്ടി ശ്രമിച്ചു.
 സർക്കാരിന്റെയും എൻ.ജി.ഒ.-കളുടെയും സഹായത്തോടെ സ്വന്തം
 നിയോജകമണ്ഡലത്തിന്റെ വികസനത്തിനായി സദാ പരിശ്രമിച്ചു.
 യുവാക്കൾക്കുവേണ്ടി നൈപുണ്യാധിഷ്ഠിത പരിപാടികൾ
 സംഘടിപ്പിക്കുന്നതിനും മേഖലയിലെ പ്രമുഖ ബിസിനസുകാരേയും
 എൻ.ആർ.ഐ.-കളേയും ഏകോപിപ്പിച്ച് തൊഴിൽ നൽകുന്നതിനും അദ്ദേഹം
 നടത്തിയ പ്രവർത്തനങ്ങൾ ശ്രദ്ധേയമായിരുന്നു. ജില്ലാ ബാങ്ക് പ്രസിഡന്റ്,
 ചവറ പട്ടണാനം സർവ്വീസ് സഹകരണ ബാങ്ക് പ്രസിഡന്റ് എന്നീ നിലകളിൽ
 സഹകരണ രംഗത്തും സജീവമായിരുന്നു. എല്ലാത്തിനുമുപരി സൗമ്യനും എത്

സമയത്തും ജനങ്ങൾക്ക് സമീപിക്കാൻ കഴിയുന്ന ഒരു നേതാവുമായിരുന്നു എൻ. വിജയൻ പിള്ള. ആർ.എസ്.പി. കാരനായ അദ്ദേഹം, പിന്നീട് കോൺഗ്രസിലേയ്ക്കും ഡി.ഐ.സി.-യിലേയ്ക്കും സി.എം.പി.-യിലേയ്ക്കും മാറിയെങ്കിലും ചവറയിലെ ജനങ്ങൾ അദ്ദേഹത്തിന് നൽകിയ പിന്തുണയ്ക്ക് ഒട്ടും കുറവുണ്ടായില്ല. ദീർഘകാലം പഞ്ചായത്തംഗമായിരുന്നതിന്റെ അനുഭവസമ്പത്തും അതിലൂടെ ഉരുത്തിരിഞ്ഞ വ്യക്തിബന്ധങ്ങളുമാണ് അദ്ദേഹത്തിന്റെ രാഷ്ട്രീയ ജീവിതത്തിന് കരുത്തേകിയത്. നാല് പതിറ്റാണ്ടിലധികം കാലം ജനസേവനത്തിനായി സമർപ്പിച്ച നിസ്വാർത്ഥനും ഊർജ്ജസ്വലനുമായ ഒരു നേതാവിനെയാണ് എൻ. വിജയൻ പിള്ളയുടെ നിര്യാണത്തിലൂടെ നിയമസഭയ്ക്ക് നഷ്ടമായിരിക്കുന്നത്.

മുഖ്യമന്ത്രി (ശ്രീ. പിണറായി വിജയൻ): സർ, അങ്ങ് പ്രകടിപ്പിച്ച വികാരത്തോട് പൂർണ്ണമായും യോജിക്കുകയാണ്. ചുറ്റുമുള്ളവരിലേയ്ക്ക് സ്വന്തം ഊർജ്ജം പകർന്നുനൽകി, സ്വയമൊരു വിളക്കായി മാറാൻ ശ്രമിച്ച മനുഷ്യത്വത്തിന്റെ ദീപ്തമായ പ്രതീകമാണ് എൻ. വിജയൻ പിള്ള. സമർപ്പിത മനസ്സനായ പൊതു പ്രവർത്തകൻ, സ്പോഹസമ്പന്നനായ സുഹൃത്ത്, ശ്രദ്ധേയനായ നിയമസഭാ സാമാജികൻ, സ്ഥിരോത്സാഹിയായ വ്യവസായി

എന്നിങ്ങനെ വിവിധ തലങ്ങളിലുള്ള വ്യക്തിത്വത്തിന്റെ ഉടമയായിരുന്നു അദ്ദേഹം. അസുഖമായി ആശുപത്രിയിലായിരുന്നുവെങ്കിൽപ്പോലും അകാലത്തിലുള്ളതും അപ്രതീക്ഷിതവുമായിരുന്നു അദ്ദേഹത്തിന്റെ വേർപാട്. ആധുനിക വൈദ്യശാസ്ത്രം ഏറെ പുരോഗമിക്കുകയും ആയുർദൈർഘ്യം പൊതുവിൽ ഉയരുകയും ചെയ്ത ഇക്കാലത്ത് 69 വയസ്സുനന്ന് വലിയൊരു പ്രായമൊന്നുമല്ല. അതുകൊണ്ടാണ് അകാലത്തിലെന്ന് എടുത്തുപറയാൻ കാരണം. സ്വന്തം ആരോഗ്യനിലപോലും മറന്ന് പൊതു പ്രവർത്തക രംഗത്ത് വ്യാപരിക്കുന്നതായിരുന്നു വിജയൻ പിള്ളയുടെ രീതി. ഏറ്റവുമൊടുവിലെ ആശുപത്രി പ്രവേശനംപോലും പലതവണ മാറ്റിവച്ച ശേഷമായിരുന്നു. മാറ്റി വച്ചത് ഏതെങ്കിലും സ്വകാര്യ ആവശ്യം മുൻനിർത്തിയായിരുന്നില്ല. തന്റെ നാട്ടിലെ ഒരു ആരോഗ്യ കേന്ദ്രത്തിന്റെ പണി പൂർത്തിയാക്കണം, അത് നാടിന് സമർപ്പിക്കണം, താൻ ആശുപത്രിയിലായിപ്പോയാൽ ആ പ്രവർത്തനങ്ങൾ മന്ദീഭവിച്ചാലോ എന്നൊക്കെയാണ് അദ്ദേഹം ചിന്തിച്ചത്. അങ്ങനെ ചിന്തിച്ചപ്പോൾ മാറ്റിവയ്ക്കാവുന്നതാണ് തന്റെ കാര്യംതന്നെയാണെന്ന് അദ്ദേഹം കരുതി. ഇതിലുണ്ട് അദ്ദേഹത്തിന്റെ സമർപ്പണബോധം. പാവപ്പെട്ടവർക്കുതകുന്ന ഒരു കാര്യവും മാറ്റിവച്ചുകൂടാ എന്ന കാര്യത്തിൽ

അദ്ദേഹത്തിന് നിർബന്ധമുണ്ടായിരുന്നു. ഈ സ്നേഹവും കരുതലുമാണ് വിജയൻ പിള്ളയെ ജനങ്ങൾക്ക് പ്രിയങ്കരനാക്കി മാറ്റിയത്. ആ സ്വീകാര്യതകൊണ്ടാണ് ദീർഘകാലം അദ്ദേഹം തുടർച്ചയായി ചവറ പഞ്ചായത്തിലേയ്ക്ക് തെരഞ്ഞെടുക്കപ്പെട്ടത്. കഴിഞ്ഞ നിയമസഭാ തെരഞ്ഞെടുപ്പിൽ ചവറയിൽ ശ്രദ്ധേയമാംവിധം വിജയിച്ചത്, ആ വിജയത്തെ ശ്രദ്ധേയമെന്ന് മാത്രം വിശേഷിപ്പിച്ചാൽ പോര. ചവറ മണ്ഡലത്തിന്റെ രാഷ്ട്രീയ ചരിത്രത്തെത്തന്നെ മാറ്റിയെഴുതിയ വിജയമായിരുന്നു അത്. രാഷ്ട്രീയ മാറ്റം കുറിക്കുന്ന ആ ജയം നേടാൻ വിജയൻ പിള്ളയ്ക്ക് സാധിച്ചത് ഇടതുപക്ഷ രാഷ്ട്രീയത്തിന്റേയും വിജയൻ പിള്ളയുടെ സ്നേഹധിഷ്ഠിതമായ സ്വീകാര്യതയുടെയും സംയുക്ത ഖലം കൊണ്ടാണ്. വിജയൻ പിള്ളയുമായി എനിക്ക് അടുത്തിടപഴകാനുള്ള അവസരമുണ്ടായിട്ടുണ്ട്. ഞാൻ അദ്ദേഹത്തിൽ ശ്രദ്ധിച്ച രണ്ട് കാര്യങ്ങളുണ്ട്. ഒന്നാമത്തേത്, ഒന്നിലും പരാതിയോ പരിഭവമോ ഇല്ലാത്ത അദ്ദേഹത്തിന്റെ നിറഞ്ഞ സംതൃപ്തിയാണ്. ഇന്ന് പൊതു പ്രവർത്തകരിൽ അധികമായി കാണാത്ത ഒന്നാണ് ഈ സംതൃപ്തി. അധിക മോഹങ്ങളില്ലാത്ത മാനസികാവസ്ഥയിൽ നിന്നേ ഈ സംതൃപ്തിയുണ്ടാകൂ. ഇത് പൊതു പ്രവർത്തകർ മാത്രകയാക്കേണ്ട ഒരു ഗുണമാണ്. മറ്റൊന്ന്,

അദ്ദേഹത്തിന്റെ ഉയർന്ന അച്ചടക്കബോധമാണ്. ഈ അച്ചടക്ക ഗുണവിശേഷവും മാതൃകാപരമാണ്. ഭരണപക്ഷത്തുനിന്നുള്ള അംഗമായിരുന്നു വിജയൻ പിള്ള. അതിന്റെ പരിമിതികൾ ഉൾക്കൊണ്ടുകൊണ്ടുതന്നെ ശ്രദ്ധേയനായ സാമാജികനായി അദ്ദേഹം ഉയർന്നുവന്നു. അദ്ദേഹത്തിന്റെ മണ്ഡലത്തിലെ ജനങ്ങളുടെ ആവശ്യങ്ങളുമായി എന്റെ ഓഫീസിൽ ഇടയ്ക്കിടെ പുഞ്ചിരിയോടെ കടന്നുവന്നിരുന്ന അദ്ദേഹത്തിന്റെ മുഖം മറക്കാൻ വയ്യ. അസുഖബാധിതനായശേഷവും പുഞ്ചിരിയോടെയുള്ള വരവ് തുടർന്നു. വിശ്രമമെന്നത് അദ്ദേഹത്തിന്റെ നിഘണ്ടുവിൽ ഉണ്ടായിരുന്നില്ല. രോഗംപോലും പൊതു പ്രവർത്തനത്തിൽനിന്നും അദ്ദേഹത്തെ പിന്തിരിപ്പിക്കുന്നുണ്ടായിരുന്നില്ല. രാഷ്ട്രീയത്തിൽ പഞ്ചായത്തുതലംതൊട്ട് നിയമസഭാതലം വരെ ജനകീയ പ്രശ്നങ്ങൾ പ്രതിഫലിപ്പിച്ചു. പരിചയത്തിൽ വന്ന എല്ലാവരെയും കരുതൽ പുലർത്തി. ചവറയുടെ ചരിത്രത്തിന്റെ ഭാഗമായ ജീവിതമായിരുന്നു അദ്ദേഹത്തിന്റേത്. കന്നി മത്സരത്തിൽതന്നെ ജയിച്ചതും ചവറയുടെ രാഷ്ട്രീയത്തിന് പുതിയ ചാലുകുറിച്ചതുമൊക്കെ ജനമനസ്സുകളിൽ അദ്ദേഹത്തിനുള്ള സ്ഥാനത്തെ അടയാളപ്പെടുത്തുന്നു. വ്യവസായ രംഗത്ത് അദ്ദേഹം വ്യാപരിച്ചു, അതും നാടിനും നാട്ടുകാർക്കും

ഗുണകരമാംവിധത്തിലായിരുന്നു. ജീവകാരുണ്യരംഗം മുതൽ വിദ്യാഭ്യാസ രംഗംവരെയുണ്ട് ആ നിലയിൽ. മനുഷ്യസ്നേഹ പ്രതിവിധമായ എല്ലാ കാര്യങ്ങളിലും മുന്നിൽനിന്നും പ്രവർത്തിച്ചു. തുടക്കം ഇടതുപക്ഷ വിദ്യാർത്ഥി സംഘടനയിലൂടെയായിരുന്നു. ഒടുക്കവും ചെങ്കൊടി പുതച്ചുകൊണ്ടായിരുന്നുവെന്നത് ശ്രദ്ധേയമായിരുന്നു. വിവിധ രാഷ്ട്രീയ പാർട്ടികളിൽ പ്രവർത്തിച്ചിട്ടുണ്ടായിരുന്നുവെങ്കിലും എന്നും ഇടതുപക്ഷത്തോടൊപ്പമായിരുന്നു ആ മനസ്സ്. അതുകൊണ്ടുതന്നെയാകണം ഒടുവിൽ കമ്മ്യൂണിസ്റ്റ് പാർട്ടിയിൽ, സി.പി.ഐ.(എം.)-ൽതന്നെ എത്തിയത്. അങ്ങേയറ്റം ലളിതവും സുതാര്യവുമായിരുന്നു ആ വ്യക്തിത്വം. കാപട്യലേശമില്ലാതെ എന്നും സാധാരണക്കാരിൽ ഒരാളായി ജീവിച്ചു. അച്ഛന്റെ പൊതു പ്രവർത്തന രീതി പിന്തുടർന്ന് ജനമനസ്സുകളിൽ സ്ഥാനം പിടിച്ചു. എൻ. വിജയൻ പിള്ളയുടെ നിര്യാണം ഇടതുപക്ഷത്തിന് പൊതുവിലും, സി.പി.ഐ. (എം.)-ന് പ്രത്യേകിച്ചും വലിയ നഷ്ടമാണ്. വിശാലമായ മതനിരപേക്ഷ ഐക്യം കാലംതന്നെ ആവശ്യപ്പെടുന്ന ഒരു ഘട്ടത്തിൽ അങ്ങേയറ്റം മതനിരപേക്ഷവും ജാതിനിരപേക്ഷവുമായ പൊതു മണ്ഡലത്തെ ശക്തിപ്പെടുത്തി പോരുകയായിരുന്നു വിജയൻ പിള്ള. ഇതും അനുകരണീയമായ മാതൃകയാണ് .

കേരള പുനർനിർമ്മാണ പദ്ധതിയുമായും നവകേരള കർമ്മ പദ്ധതിയുമായെല്ലാം ഉൾജ്ജസ്വലമാംവിധം സഹകരിച്ച് മുന്നോട്ടുപോകുമ്പോഴാണ് അദ്ദേഹം വിട പറഞ്ഞത്. അദ്ദേഹത്തിന്റെ സംരംഭങ്ങൾ നമുക്ക് കൂട്ടായി മുന്നോട്ട് കൊണ്ടുപോകാൻ കഴിയണം. ആ കുടുംബത്തിന്റെ ദുഃഖത്തിൽ പങ്കുചേരുന്നു.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, അങ്ങും ബഹുമാനപ്പെട്ട മുഖ്യമന്ത്രിയും പ്രകടിപ്പിച്ച വികാരങ്ങളോട് പൂർണ്ണമായി ഞാൻ യോജിക്കുകയാണ്. അടുത്ത ദിവസംവരെ വിജയൻ പിള്ള നമ്മോടൊപ്പം ഉണ്ടായിരുന്നു. ദീപ്തമായ അദ്ദേഹത്തിന്റെ ഓർമ്മകൾ നമ്മൾ ഓരോരുത്തരുടേയും മനസ്സിൽ നിറഞ്ഞുനിൽക്കുന്ന ഒന്നാണ്. ഈ നാല് വർഷക്കാലത്തിനുള്ളിൽ അഞ്ച് സഹപ്രവർത്തകരെയാണ് ഈ സഭയിൽ നമുക്ക് നഷ്ടപ്പെട്ടത്. മഞ്ചേശ്വരം എം.എൽ.എ. ആയിരുന്ന പി. ബി. അബ്ദുൾ റസാക്ക്, ചെങ്ങന്നൂർ എം.എൽ.എ. ആയിരുന്ന ആർ. രാമചന്ദ്രൻ നായർ, പാലാ എം.എൽ.എ. ആയിരുന്ന കെ. എം. മാണി സാർ, കുറച്ച് മാസങ്ങൾക്കുമുമ്പ് അന്തരിച്ച കുട്ടനാട് എം.എൽ.എ. തോമസ് ചാണ്ടി, ഇപ്പോൾ ചാവറ മണ്ഡലത്തെ പ്രതിനിധാനം ചെയ്തിരുന്ന എൻ. വിജയൻ പിള്ള. അദ്ദേഹം രാഷ്ട്രീയ രംഗത്തേയ്ക്ക് കടന്നുവന്നത് ആർ.എസ്.പി.-യിലൂടെയായിരുന്നു. 1979

മുതൽ 2000 വരെ ഏതാണ്ട് 21 വർഷം അദ്ദേഹം ചവറയിലെ പഞ്ചായത്തംഗമായി പ്രവർത്തിച്ചുവന്നിരുന്നു. 2000-ൽ കോൺഗ്രസ് പ്രതിനിധിയായിട്ടായിരുന്നു തേവലക്കര ജില്ലാ ഡിവിഷനിൽനിന്നും കൊല്ലം ജില്ലാ പഞ്ചായത്തിലേയ്ക്ക് നല്ല ഭൂരിപക്ഷത്തോടെ തിരഞ്ഞെടുക്കപ്പെട്ടത്. 2016-ൽ അദ്ദേഹം ചവറ മണ്ഡലത്തിൽനിന്നും നിയമസഭയിലേയ്ക്ക് തിരഞ്ഞെടുക്കപ്പെടുകയുണ്ടായി. വ്യക്തിപരമായി വളരെയേറെ സൗഹൃദം എനിക്ക് അദ്ദേഹവുമായിട്ടുണ്ടായിരുന്നു. പഞ്ചായത്തംഗമായി പ്രവർത്തിച്ച കാലംമുതൽ വളരെ താഴെത്തലത്തിലുള്ള ജനങ്ങളുമായി അടുത്ത ബന്ധം പുലർത്താൻ അദ്ദേഹത്തിന് സാധിച്ചു. പ്രാദേശികമായി ജനകീയനാവുക, എന്നാൽ ഊണിലും ഉറക്കത്തിലും അവിടത്തെ ജനങ്ങളോടൊപ്പം നിലകൊള്ളുകയെന്നതാണ് അർത്ഥം. ചെറിയ ചെറിയ പ്രശ്നങ്ങൾക്ക് ചെവി കൊടുത്തും അത് പരിഹരിച്ചും മാത്രമേ പ്രാദേശികമായി ഒരാൾക്ക് ജനകീയത നിലനിർത്താൻ സാധിക്കൂ. ആ കാര്യത്തിൽ വിജയൻ പിള്ള ഒരു വലിയ വിജയമായിരുന്നു. അദ്ദേഹത്തിന്റെ പിതാവ് ആ പ്രദേശത്തെ അറിയപ്പെട്ടിരുന്നൊരു പൊതു പ്രവർത്തകനായിരുന്നു. വ്യവസായിയെന്ന നിലയിൽ ഉയരങ്ങളിൽ എത്തുമ്പോഴും അദ്ദേഹം കൂടുതൽ അടുപ്പം

പുലർത്തിയിരുന്നത് ആ പ്രദേശത്തെ സാധാരണക്കാരും പാവപ്പെട്ടവരുമായ ജനങ്ങളോടൊപ്പമായിരുന്നു. ഞാൻ കെ.പി.സി.സി. പ്രസിഡന്റായിരുന്ന സന്ദർഭത്തിൽ കൊല്ലം ജില്ലാ കോൺഗ്രസ് കമ്മിറ്റിയുടെ ഭാരവാഹിയായി അദ്ദേഹം പ്രവർത്തിച്ചിരുന്നു. വളരെയേറെ അടുത്ത സൗഹൃദം പുലർത്തുവാൻ എനിക്ക് കഴിഞ്ഞിട്ടുണ്ട്. അദ്ദേഹം അസുഖമായി ചികിത്സയ്ക്ക് പോകുന്നു എന്നറിഞ്ഞപ്പോൾ ഞാൻ അദ്ദേഹത്തിന്റെ വീട്ടിൽ ചെന്നിരുന്നു. പുഞ്ചിരിച്ചുകൊണ്ടാണ് ഞങ്ങളെ സ്വീകരിച്ചത്. ചെന്നൈയിലെ ആശുപത്രിയിലേയ്ക്കുള്ള യാത്രയ്ക്കുള്ള ഒരുക്കത്തിലായിരുന്നു. എത്രയുംപെട്ടെന്ന് മടങ്ങിവരുമെന്നുള്ള ശുഭാപ്തിവിശ്വാസം അദ്ദേഹത്തിനുണ്ടായിരുന്നു. പക്ഷേ വിധി മറിച്ചായിരുന്നു.

ഒരു നാട്ടിൻപുറത്തുകാരന്റെ എല്ലാ ഹൃദയനൈർമ്മല്യവും അദ്ദേഹം കാത്തുസൂക്ഷിച്ചിരുന്നു. ചവറ മണ്ഡലത്തിലെ ഓരോ വീട്ടുകാരായും വ്യക്തിപരമായ ബന്ധം സ്ഥാപിക്കാൻ അദ്ദേഹത്തിന് സാധിച്ചു. അവരുടെ സുഖത്തിലും ദുഃഖത്തിലും അദ്ദേഹം അവരോടൊപ്പം നിന്നു. നിയമസഭാ സാമാജികനാകുന്നതിന് മുമ്പുതന്നെ പൊതുപ്രവർത്തകനെന്ന നിലയിലും നല്ലൊരു വ്യവസായിയെന്ന നിലയിലും ചവറയിൽ അദ്ദേഹം തന്റെ വ്യക്തിമുദ്ര

പതിപ്പിച്ചിരുന്നു. ചവറയിൽ സ്വാശ്രയ മേഖലയിൽ ഒരു എം.ബി.എ. കോളേജ് ആരംഭിക്കുന്നതിന് അദ്ദേഹം മുൻകയ്യെടുത്ത് പ്രവർത്തിച്ചു. സൗമ്യതയുടെ പ്രതീകമായിരുന്നു എൻ. വിജയൻ പിള്ള. അദ്ദേഹം ചവറക്കാർക്ക് വിജയണ്ണനായിരുന്നു. അദ്ദേഹത്തിന്റെ നിര്യാണംമൂലം നിസ്വാർത്ഥനായ ഒരു പൊതുപ്രവർത്തകനെന്നാണ് നമുക്ക് നഷ്ടമായിരിക്കുന്നത്. കഴിഞ്ഞ ദിവസംവരെ നമ്മളോടൊപ്പമുണ്ടായിരുന്ന എൻ. വിജയൻ പിള്ളയുടെ ഓർമ്മകൾക്ക് മുമ്പിൽ ഞാൻ ആദരാഞ്ജലികൾ അർപ്പിക്കുന്നു.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, അങ്ങും ബഹുമാനപ്പെട്ട മുഖ്യമന്ത്രിയും പ്രതിപക്ഷ നേതാവുമെല്ലാം പ്രകടിപ്പിച്ച വികാരത്തോട് ഞാനും യോജിക്കുന്നു. ഒരു രാഷ്ട്രീയ നേതാവ് അല്ലെങ്കിൽ ജനപ്രതിനിധി എന്നല്ല, ഒരു പൊതുജന സേവകൻ എന്ന നിലയിലാണ് എൻ. വിജയൻ പിള്ള എക്കാലവും അറിയപ്പെട്ടിരുന്നത്. ഇനിയും ജനഹൃദയങ്ങളിൽ അദ്ദേഹത്തിന്റെ സ്ഥാനം അങ്ങനെയൊന്നെ ആയിരിക്കും. സ്നേഹമന്യൂണമായ പെരുമാറ്റത്തിലൂടെ ബന്ധപ്പെടുന്നവരുടെയെല്ലാം ആദരവ് പിടിച്ചുപറ്റിയ വ്യക്തിയായിരുന്നു സഖാവ് എൻ. വിജയൻ പിള്ള. പഞ്ചായത്തംഗമായി തുടങ്ങിയതാണ് അദ്ദേഹത്തിന്റെ രാഷ്ട്രീയ ജീവിതം. ഇരുപത്തിയെട്ടാം

വയസ്സിൽ ആദ്യമായി പഞ്ചായത്ംഗമായ അദ്ദേഹം 20 വർഷത്തിലധികം ആ സ്ഥാനത്ത് തുടർച്ചയായി പ്രവർത്തിച്ചു. പിന്നീട് 5 വർഷം ജില്ലാ പഞ്ചായത്ംഗമായും പ്രവർത്തിച്ചു. അപ്പോഴെല്ലാം ജനസഭകളിലെ സ്ഥാനങ്ങളേക്കാൾ ജനഹൃദയങ്ങളിലായിരുന്നു എൻ. വിജയൻ പിള്ളയുടെ താമസം. നാടിന്റെയും ജനങ്ങളുടെയും ജീവൽപ്രശ്നങ്ങളിൽ അദ്ദേഹം ഹൃദയംകൊണ്ട് ഇടപെട്ടിരുന്നു. അദ്ദേഹത്തിന്റെ മരണാനന്തര നേരത്ത് ആ നാട്ടിലെ ജനമുഖങ്ങളിൽ പ്രകടമായ ദുഃഖവും നഷ്ടവും ആദരവുമൊക്കെ പതിറ്റാണ്ടുകളുടെ ഹൃദയബന്ധത്തെ അടയാളപ്പെടുത്തുന്നതായിരുന്നു. സാങ്കേതികതകൾക്ക് അപ്പുറമുള്ള ജനസേവനമായിരുന്നു അദ്ദേഹത്തിന്റെ മുഖമുദ്ര. തനിക്കുള്ളത് ജനങ്ങൾക്കുകൂടിയുള്ളതാണെന്ന ഉന്നതചിന്ത അദ്ദേഹത്തിനുണ്ടായിരുന്നു. അദ്ദേഹത്തിന്റെ മണ്ഡലത്തിൽ ഒരു പാലത്തിന് അനുമതി ലഭിച്ചപ്പോൾ അതിനുള്ള സ്ഥലം ലഭ്യമാക്കാനായി മറ്റൊന്നിനും കാത്തുനിൽക്കാതെ സ്വന്തം ചെലവിൽ അതിനാവശ്യമായ 10 സെന്റ് ഭൂമി വാങ്ങി നൽകിയത് സമീപകാലത്താണ്. സ്ഥാനമാനങ്ങൾക്കൊന്നും ചോർത്തിക്കളയാനാകാത്ത ഹൃദയം നിറയുന്ന ആ പുഞ്ചിരി ഈ സഭയും നാടും എന്നും ഓർക്കും. അദ്ദേഹത്തിന്റെ ദീപ്തമായ ഓർമ്മകൾക്ക് മുമ്പിൽ

ആദരാഞ്ജലികൾ അർപ്പിക്കുന്നു.

ഡോ. എം. കെ. മുനീർ: സർ, ബഹുമാനപ്പെട്ട സ്പീക്കറും മുഖ്യമന്ത്രിയും പ്രതിപക്ഷ നേതാവും സി.പി.ഐ.യുടെ കക്ഷിനേതാവുമൊക്കെ പറഞ്ഞ അഭിപ്രായത്തോട് ഞാൻ പൂർണ്ണമായും യോജിക്കുകയാണ്. ഒരു ഗജവീരന്റെ ശരീരപ്രൗഢി, അതിനകത്ത് ഒരു മാൻപേടയുടെ നിർമ്മലമായ മനസ്സ്. അതായിരുന്നു എൻ. വിജയൻ പിള്ള. അദ്ദേഹം കക്ഷിനേതാവെന്നുള്ള നിലയിൽ മുൻനിരയിൽ ഇരിക്കുമ്പോൾ ഉണ്ടായൊരു അലങ്കാരം ഈ സഭയ്ക്ക് നഷ്ടപ്പെട്ടിരിക്കുകയാണ്. ഒരു കമ്മ്യൂണിസ്റ്റുകാരനായി ജീവിതം ആരംഭിച്ച് കമ്മ്യൂണിസ്റ്റുകാരനായിത്തന്നെ ജീവിതം അവസാനിപ്പിച്ച ഒരാളാണ് അദ്ദേഹം.

എസ്.എഫ്.ഐ.-യുടെ ആദ്യരൂപമായ കെ.എസ്.എഫ്.-ന്റെ പ്രവർത്തകനായിട്ടാണ് അദ്ദേഹം കോളേജ് കാലഘട്ടത്തിൽ പ്രവർത്തിച്ചത്. പിന്നീട് തന്റെ പിതാവ് മെമ്പർ നാരായണപിള്ളയെ പിൻപറ്റി അദ്ദേഹം ആർ.എസ്.പി.-യിൽ എത്തി. ബേബി ജോണിന്റെ ശക്തനായ ശിഷ്യനായിരുന്നു. പിന്നീട് കോൺഗ്രസിലും കെ. കരുണാകരനോടുള്ള അടുപ്പംകൊണ്ട് ഡി.ഐ.സി.-യിലും. പിന്നീട് സി.എം.പി.-യുടെ സ്ഥാനാർത്ഥിയായി ചവറയിൽ മത്സരിച്ച് അദ്ദേഹം നിയമസഭാംഗമായി.

അതിനുശേഷം മാർക്സിസ്റ്റ് പാർട്ടിയിൽത്തന്നെ ലയിച്ച് ഒരു കമ്മ്യൂണിസ്റ്റുകാരനായിട്ടാണ് അദ്ദേഹം ഈ ലോകത്തോട് യാത്ര പറഞ്ഞത്.

അദ്ദേഹത്തിന്റെ സ്വഭാവ സവിശേഷത ഇവിടെ പറഞ്ഞതുപോലെ, എല്ലാവരെയും കീഴ്പ്പെടുത്താൻ പഠുന്നതാണ്. ഒരിക്കൽ കണ്ടുകഴിഞ്ഞാൽ പിന്നെ ആ ശരീരമോ അദ്ദേഹത്തിന്റെ മനസ്സോ നമുക്ക് മറക്കാൻ പറ്റുന്നതല്ല. ഞാൻ പഞ്ചായത്ത് മന്ത്രിയായിരുന്ന സമയത്ത് ഞങ്ങളൊരു ഗ്രാമയാത്ര സംഘടിപ്പിച്ചിരുന്നു. അന്ന് അതിന്റെ സംഘാടകനായി മുൻപന്തിയിൽനിന്ന് പ്രവർത്തിച്ചിരുന്നു. അങ്ങനെയൊരു സൗഹൃദം ആ കാലഘട്ടത്തിൽ തന്നെയുണ്ടായിരുന്നു. നിയമസഭയിൽ എത്തിയതിനുശേഷം അദ്ദേഹവും ഞാനും ഒരേ നിയമസഭാ കമ്മിറ്റിയിലായിരുന്നു. സൗഹൃദം എപ്പോഴും പങ്കുവയ്ക്കുകയും സൂക്ഷിക്കുകയും ചെയ്യുന്ന ഒരാളായിരുന്നു. തന്റെ പിതാവിനെപ്പോലെത്തന്നെ അദ്ദേഹവും പിന്നീട് അറിയപ്പെട്ടത് മെമ്പർ വിജയണ്ണൻ എന്നുള്ള പേരിലാണ്. അദ്ദേഹം 20 വർഷത്തോളം പഞ്ചായത്തംഗമായി, 5 വർഷം ജില്ലാ പഞ്ചായത്തംഗമായി, നാല് വർഷം നിയമസഭാംഗമായി. അദ്ദേഹത്തിന് ധാരാളം സ്വപ്നങ്ങളുണ്ടായിരുന്നു. ഇപ്പോൾത്തന്നെ അദ്ദേഹം ഒരു യാത്രയ്ക്ക് തയ്യാറാവുകയായിരുന്നു അതിന്

മുമ്പുള്ള ഒരാഗ്രഹമായിരുന്നു ഫൗണ്ടേഷൻ ഹോസ്പിറ്റലിന് തറക്കല്ലിടണമെന്നുള്ളത്. ബഹുമാനപ്പെട്ട ആരോഗ്യ വകുപ്പുമന്ത്രിയെ കൊണ്ടുപോയി അത് നിർവ്വഹിച്ച് അതിന്റെ ഒരു സാഹചര്യത്തിലാണ് അദ്ദേഹം അവസാന യാത്ര തിരിക്കുന്നത്. അതായിരിക്കാം അദ്ദേഹത്തിന്റെ അവസാനത്തെ പൊതുപരിപാടിയെന്ന് ഞാൻ വിശ്വസിക്കുന്നു. അദ്ദേഹത്തെ ഓർക്കുന്ന ഈ ഘട്ടത്തിൽ ഒരു പൊതുപ്രവർത്തകൻ എങ്ങനെയായിരിക്കണം എന്ന് മനസ്സിലാക്കാൻ സാധിക്കും. അവിടെയുള്ള എല്ലാ മരണ വീടുകളിലും ചെല്ലുക, സഹായിക്കുക, കല്യാണ വീടുകളിൽ പോയി ആശീർവദിക്കുക എന്നത് അദ്ദേഹത്തിന്റെ സ്വഭാവ സവിശേഷതയായിരുന്നു. ബഹുമാനപ്പെട്ട മുഖ്യമന്ത്രി പറഞ്ഞതുപോലെ എല്ലാത്തിലും ഒരു ആത്മസംതൃപ്തി അദ്ദേഹത്തിനുണ്ട്. എന്ത് കിട്ടിയാലും കിട്ടിയില്ലെങ്കിലും പൊതുപ്രവർത്തകനെന്നുള്ള നിലയ്ക്ക് എപ്പോഴും തൃപ്തനായിരുന്നു അദ്ദേഹം. അത് മാതൃകയാക്കി എടുക്കേണ്ട ഒന്നാണ്. പൊതുപ്രവർത്തകർക്ക് മാതൃകയാക്കി എടുക്കേണ്ട കുറേ സവിശേഷതകളുള്ള എൻ. വിജയൻ പിള്ള എന്ന മനുഷ്യസ്നേഹിയുടെ ഓർമ്മകൾക്ക് മുമ്പിൽ ആദരാഞ്ജലികൾ അർപ്പിക്കുന്നു.

ശ്രീ. മാത്യു ടി. തോമസ്: ബഹുമാനപ്പെട്ട സ്പീക്കർ സർ, ദൗർഭാഗ്യവശാൽ

പതിനാലാം കേരള നിയമസഭ രൂപീകൃതമായതിനുശേഷം മരണപ്പെട്ട അഞ്ചാമത്തെ അംഗത്തിനാണ് നാമിന് ചരമോപചാരം അർപ്പിക്കുന്നത്. എൻ. വിജയൻ പിള്ളച്ചേട്ടൻ ദീർഘനാളുകളായി ജനപ്രതിനിധി എന്നുള്ള നിലയിൽ പ്രവർത്തിച്ച് വരികയായിരുന്നു. വളരെ കുറച്ചുനാൾ മാത്രമാണ് നിയമസഭാംഗമായത്. 2016-ന് ശേഷമുള്ള ഈ ചുരുങ്ങിയ കാലഘട്ടത്തിനിടയിൽ എല്ലാവരുടേയും പ്രിയപ്പെട്ട വിജയണ്ണനായി, എല്ലാ ഭാഗങ്ങളിലുമുള്ള ആളുകളുടെ സ്നേഹ ബഹുമാന ആദരവുകൾ സമ്പാദിക്കാൻ കഴിഞ്ഞൊരു വ്യക്തിത്വമായി അദ്ദേഹം മാറി. ഇവിടെ സൂചിപ്പിക്കപ്പെട്ടതുപോലെ, സൗമ്യതയുടെ ഒരു ആശംസയായിരുന്നു. എപ്പോഴും പുഞ്ചിരിയോടുകൂടി മാത്രം ഏവരേയും സമീപിക്കുന്നൊരു പ്രകൃതം. ഞാൻ ജലവിഭവ വകുപ്പുമന്ത്രിയായിരുന്ന സമയത്ത് അദ്ദേഹത്തിന്റെ മണ്ഡലത്തിലെ കുടിവെള്ള പ്രശ്നങ്ങളുമായി ബന്ധപ്പെട്ട് വരുമ്പോൾ ബുദ്ധിമുട്ടുള്ള സാഹചര്യങ്ങൾ ഉണ്ടാകുന്ന സമയത്തുപോലും അദ്ദേഹം ആ മണ്ഡലത്തിലെ കാര്യങ്ങൾ സൗമ്യതയോടുകൂടി, ചിരിച്ചുകൊണ്ട് അവതരിപ്പിച്ച് നടത്തിയെടുക്കാൻവേണ്ടി ശ്രമിക്കുന്നത് ഞാൻ കണ്ടിട്ടുണ്ട്. എം.എൽ.എ. എന്നുള്ള നിലയിൽ ചുരുങ്ങിയ

കാലത്ത് മണ്ഡലത്തിനുവേണ്ടി അത്യധ്വാനം ചെയ്തൊരു ജനപ്രതിനിധിയായിരുന്നു വിജയണ്ണൻ. ഇവിടെ ബഹുമാന്യരായ എം. കെ. മുനീറും മുഖ്യമന്ത്രിയും പറഞ്ഞു, എപ്പോഴും സംതൃപ്തിയുടെ ഒരു ഭാവമായിരുന്നു അദ്ദേഹത്തിനുണ്ടായിരുന്നത്. അദ്ദേഹത്തിന്റെ വ്യക്തിജീവിതത്തിൽ ആ സംതൃപ്തി നിലനിർത്തുമ്പോൾത്തന്നെ നാട്ടിൽ നടക്കേണ്ട കാര്യങ്ങളിൽ നിരന്തരം ഇടപെട്ടുകൊണ്ട് ഒരിക്കൽപ്പോലും വിശ്രമമില്ലാതെ പ്രവർത്തിക്കാൻ ശ്രമിച്ച കാര്യങ്ങൾ ഇവിടെ സൂചിപ്പിച്ചത് ഞാൻ ആവർത്തിക്കുകയാണ്. ചുരുങ്ങിയ കാലമാണ് ജനപ്രതിനിധിയായി നിന്നതെങ്കിൽപ്പോലും സമർപ്പിതമായി പ്രവർത്തിക്കാൻ അദ്ദേഹത്തിനായി. നല്ല വ്യവസായിയെന്ന നിലയിൽ സാമ്പത്തികമായി മെച്ചപ്പെട്ട അവസ്ഥയിലെത്തുമ്പോഴും നാട്ടിലെ പാവപ്പെട്ടവരുടെ പ്രയാസങ്ങളിൽ ഉൾപ്പെടാനും അത് പങ്കുവയ്ക്കാനുമൊക്കെ എപ്പോഴും മനസ്സ് കാട്ടിയൊരു മനുഷ്യസ്നേഹിയായിരുന്നു പ്രിയപ്പെട്ട വിജയണ്ണൻ. ധന്യമായിരുന്നു ആ ജീവിതമെന്ന് നമുക്ക് ഓർമ്മിക്കാം. സഹലമായിരുന്നു അദ്ദേഹത്തിന്റെ ചുരുങ്ങിയ കാലത്തെ നിയമസഭാംഗത്വം എന്നത് ഓർമ്മിപ്പിച്ചുകൊണ്ട് ആ ദീപ്തമായ സ്മരണയ്ക്ക് മുമ്പിൽ ആദരാഞ്ജലികൾ സമർപ്പിക്കുന്നു.

ശ്രീ. മോൻസ് ജോസഫ്: സർ, അങ്ങും ബഹുമാനപ്പെട്ട മുഖ്യമന്ത്രിയും

പ്രതിപക്ഷ നേതാവും കക്ഷി നേതാക്കളും എൻ. വിജയൻ പിള്ള എം.എൽ.എ.-യെക്കുറിച്ച് പ്രകടിപ്പിച്ച വികാരങ്ങളോട് പൂർണ്ണമായും യോജിക്കുന്നു. ഇന്നലെ അദ്ദേഹത്തിന്റെ അന്തിമോപചാര ചടങ്ങിൽ പങ്കെടുത്ത ആ നാട്ടിലുള്ള സാധാരണക്കാരായ ആളുകൾ വിജയൻ പിള്ള എം.എൽ.എ.-യെക്കുറിച്ച്, വിജയണ്ണൻ എന്ന അവരുടെ സ്വന്തം ജനനേതാവിനെക്കുറിച്ച്, അല്ലെങ്കിൽ സ്വന്തം കൂടപ്പിറപ്പിനെക്കുറിച്ച് പരസ്പരം സംസാരിക്കുന്നതാണ് കേൾക്കാൻ കഴിഞ്ഞത്. രാഷ്ട്രീയക്കാരനെങ്കിലും ആരോടും രാഷ്ട്രീയം പറയാതെ വ്യക്തി സൗഹൃദം ഏറ്റവും വിലപ്പെട്ടതായി കാത്തുസൂക്ഷിച്ച വ്യക്തിത്വമായിരുന്നു ബഹുമാനപ്പെട്ട വിജയൻ പിള്ളയുടേതെന്ന് കാണാൻ കഴിയും. അദ്ദേഹം ജനഹിതത്തെ എപ്പോഴും മാനിച്ചിരുന്നു. ജനഹിതത്തിനെതിരായി ഒരിക്കലും ഒന്നും ചെയ്യാൻ അദ്ദേഹം ആഗ്രഹിച്ചിട്ടില്ല, ശ്രമിച്ചിട്ടില്ല. അതുകൊണ്ടാണ് ചുരുങ്ങിയ സമയം മാത്രമാണ് എം.എൽ.എ. ആയതെങ്കിലും ദീർഘകാലം എം.എൽ.എ. ആയ വലിയൊരു അനുഭവസമ്പത്തിന്റെ ഉടമയെപ്പോലെയാണ് അദ്ദേഹം തികഞ്ഞ പക്വതയോടെ, വളരെ ശാന്തതയോടെ ഈ നിയമസഭയിൽ നമ്മുടെ എല്ലാവരുടെയും കൂടെ പ്രവർത്തിച്ചതെന്ന് കാണാൻ കഴിയും.

അദ്ദേഹത്തിന്റെ പക്വതയാർന്ന സമീപനം നേതൃത്വത്തിന്റെ ഏറ്റവും വലിയ സവിശേഷതയായിരുന്നു. വ്യവസായ രംഗത്ത് ശ്രദ്ധിച്ചപ്പോഴും വിദ്യാഭ്യാസ സ്ഥാപനങ്ങളടക്കം നടത്താൻ കഴിയുന്ന വിധത്തിലുള്ള നേതൃത്വപരമായ പങ്ക് അദ്ദേഹത്തിന്റെ പ്രദേശത്ത് നൽകുവാൻ കഴിഞ്ഞു. രാഷ്ട്രീയം നോക്കാതെ ആരേയും സഹായിക്കുന്ന അദ്ദേഹത്തിന്റെ സേവന സന്നദ്ധത എല്ലാവരും പ്രകീർത്തിച്ചിട്ടുള്ള, എല്ലാവരും അംഗീകരിച്ചിട്ടുള്ള ഏറ്റവും വലിയ കാര്യമാണ്. തുറന്ന മനസ്സും കാപട്യമില്ലാത്ത പെരുമാറ്റവുമാണ് എല്ലാവരുടെയും സുഹൃത്തായിത്തീർന്ന വിജയൻ പിള്ള എല്ലാവരേയും സമഭാവനയോടെ സ്നേഹിച്ച ജനപ്രതിനിധിയായിരുന്നു. ഞങ്ങൾ ഒന്നിച്ച് നിയമസഭാ കമ്മിറ്റിയിൽ അംഗങ്ങളായിരുന്നു, അദ്ദേഹം നിയമസഭാ കമ്മിറ്റികളിലെല്ലാം കൃത്യമായി വരാൻ ശ്രദ്ധിച്ചിരുന്നു. ഇവിടെ നേതാക്കൾ സൂചിപ്പിച്ചതുപോലെ വളരെ സുന്ദരവദനനായി തൃപ്തിയോടെ സ്നേഹത്തോടെ എല്ലാവരോടും ഇടപെടുന്ന അദ്ദേഹത്തിന്റെ സമീപനം എടുത്തുപറയേണ്ടതാണ്. കേരള രാഷ്ട്രീയത്തിൽ തീർച്ചയായും ഏറ്റവും മാനുഷമായൊരു വ്യക്തിത്വത്തിന്റെ ഉടമയായിരുന്നു. നമ്മുടെ നിയമസഭയുടെ അന്തസ്സ് ഉയർത്തിപ്പിടിക്കുന്ന വിധത്തിലുള്ള പെരുമാറ്റവും പ്രവർത്തനങ്ങളുമാണ് എന്നും അദ്ദേഹം

നടത്തിയിട്ടുള്ളത്. അദ്ദേഹത്തിന്റെ പാവന സ്മരണയ്ക്കു മുൻപിൽ ആദരാഞ്ജലികൾ അർപ്പിച്ചുകൊണ്ട് അദ്ദേഹത്തിന്റെ കുടുംബത്തോടും ബന്ധുമിത്രാദികളോടും അനുശോചനം അറിയിച്ചുകൊണ്ട് ഞാൻ ചുരുക്കുന്നു.

ശ്രീ. മാണി. സി. കാപ്പൻ: സർ, പരേതനായ എൻ. വിജയൻ പിള്ളയുടെ മരണത്തിൽ ദുഃഖം അറിയിച്ചുകൊണ്ട് അങ്ങും ബഹുമാനപ്പെട്ട മുഖ്യമന്ത്രിയും പ്രതിപക്ഷ നേതാവും മറ്റ് കക്ഷിനേതാക്കളും സംസാരിച്ച എല്ലാ വാക്കുകളോടും ഞാൻ യോജിക്കുകയാണ്. പരേതനായ ചവറ എം.എൽ.എ. വിജയൻ പിള്ളയുടെ ആകസ്മികമായ നിര്യാണത്തിൽ എന്റേയും എന്റെ പാർട്ടിയുടേയും അഗാധമായ ദുഃഖം രേഖപ്പെടുത്തുന്നു. ദീർഘകാലം പഞ്ചായത്തംഗമായും ജില്ലാ പഞ്ചായത്തംഗമായും സഹകരണമേഖലയിലും പ്രവർത്തിച്ചിരുന്ന അദ്ദേഹം കരയുന്നവന്റെ കണ്ണനീർ ഒപ്പുവാനും അർഹിക്കുന്നവന്റെ പാത്രത്തിൽ അന്നദാനം നടത്തുവാനും ശ്രമിച്ചിരുന്നുവെന്നത് സത്യമാണ്. അദ്ദേഹത്തെ സ്നേഹിക്കുന്ന മുഴുവൻ ആളുകളുടേയും അദ്ദേഹത്തിന്റെ കുടുംബാംഗങ്ങളുടേയും ദുഃഖത്തിൽ പങ്കുചേർന്നുകൊണ്ട് ഞാൻ എന്റെ അനുശോചനം അറിയിക്കുന്നു.

ശ്രീ. അനൂപ് ജേക്കബ്: സർ, ഇവിടെ ഉയർന്നുവന്ന പൊതുവായ വികാരത്തോട് പൂർണ്ണമായും യോജിക്കുകയാണ്. അദ്ദേഹം ദീർഘനാൾ

പഞ്ചായത്ത് മെമ്പറും, ജില്ലാ പഞ്ചായത്ത് മെമ്പറുമാക്കി ആയിരുന്നത് നമുക്ക് അറിവുള്ളതാണ്. തുടർച്ചയായിട്ട് ആ സ്ഥാനത്ത് ഇരിക്കുമ്പോൾ എത്രമാത്രം ജനകീയമായ അടിത്തറ അദ്ദേഹത്തിനുണ്ടായിരുന്നുവെന്നുള്ളത് വളരെ വ്യക്തമാണ്. ഒരു പഞ്ചായത്ത് അംഗമെന്നാൽ സ്വാഭാവികമായിട്ടും ഓരോ ഭവനവുമായി നിരന്തരം സമ്പർക്കം വെച്ചു പുലർത്തേണ്ട ആളാണ്. 20 വർഷത്തോളം പഞ്ചായത്ത് മെമ്പറും 5 വർഷം ജില്ലാ പഞ്ചായത്ത് മെമ്പറും, അത്രമാത്രം ജനങ്ങളോട് ചേർന്ന് നിൽക്കുവാൻ അദ്ദേഹത്തിനു കഴിഞ്ഞുവെന്നതിന്റെ ഏറ്റവും വലിയ ഉദാഹരണമാണ് കാൽനൂറ്റാണ്ടോളം അദ്ദേഹത്തിന് ത്രിതല പഞ്ചായത്തിൽ നിറഞ്ഞുനിൽക്കാൻ സാധിച്ചത്. പിന്നീട് അദ്ദേഹം എം.എൽ.എ.-യായി കടന്നുവന്ന സന്ദർഭത്തിൽ അദ്ദേഹത്തിന്റെ സൗമ്യത, സംതൃപ്തി എന്നിവയൊക്കെ എടുത്തുപറയേണ്ട ഒന്നുതന്നെയാണ്. അസംബ്ലിയിൽ മിക്കസമയവും അദ്ദേഹം ഈ കസേരയിൽ ഉണ്ടായിരുന്നുവെന്നത്, സെഷൻ നടക്കുന്ന എല്ലാ സമയവും രാവിലേയും വൈകുന്നേരവുമൊക്കെ പൂർണ്ണമായും അദ്ദേഹം ഈ അസംബ്ലിയിൽ ഇരിക്കുന്നുവെന്നത് ശ്രദ്ധേയമായ ഒന്നുതന്നെയാണിത്. വ്യവസായത്തിന്റെ വലിയൊരു സാമ്രാജ്യം അദ്ദേഹം പടത്തുയർത്തിയപ്പോഴും അതിൽ നിന്ന് ഒരു

പക്ഷ് പാവപ്പെട്ടവർക്കുവേണ്ടി മാറ്റിവയ്ക്കാൻ അദ്ദേഹം എന്നും തയ്യാറായിരുന്നുവെന്നതിന് ഇന്നലെ അദ്ദേഹത്തിന്റെ സംസ്കാര ചടങ്ങുകൾക്ക് കടന്നുവന്ന പതിനായിരങ്ങൾ സാക്ഷിയാണ്. അദ്ദേഹത്തിന്റെ കുടുംബാംഗങ്ങളുടെ ദുഃഖത്തിൽ പങ്കുചേരുന്നു, അദ്ദേഹത്തിന്റെ നിര്യാണത്തിലുള്ള ആത്മാർത്ഥമായ അനുശോചനം ഇവിടെ രേഖപ്പെടുത്തുന്നു.

ഇരമുഖവും മൃസിയവും പുരാവസ്തു സംരക്ഷണവും വകുപ്പുമന്ത്രി (ശ്രീ. രാമചന്ദ്രൻ കടന്നപ്പള്ളി): സർ, ബഹുമാനപ്പെട്ട സ്പീക്കറും മുഖ്യമന്ത്രിയും പ്രതിപക്ഷ നേതാവും മറ്റ് നേതാക്കളും രേഖപ്പെടുത്തിയ വികാരത്തോട് ഞാനും പങ്കുചേരുകയാണ്. ദുഃഖം ഘനീഭവിച്ചു നിൽക്കുന്ന ഈ സഭയുടെ മുൻപിൽ, ഈ സഭയ്ക്ക് അദ്ദേഹത്തെക്കുറിച്ച് ഓർക്കാനും ഓമനിക്കാനും ആദരിക്കാനും കഴിയുന്ന ഒരുപാട് അനുഭവങ്ങളും അനുഭൂതികളുമുണ്ടെന്ന് നമുക്കെല്ലാവർക്കുമറിയാം. സ്നേഹനിധിയായ അദ്ദേഹത്തിനെ, ജനഹൃദയങ്ങൾ കവർന്നെടുത്ത ജനപ്രതിനിധിയുടെ സ്നേഹം എത്രയാണെന്ന്, ജനങ്ങളിൽ നിന്ന് ഒഴുകി വന്നതെന്ന് ഇന്നലെ ബഹുമാനപ്പെട്ട അങ്ങും നമ്മളെല്ലാവർക്കും ശവസംസ്കാര ചടങ്ങിലും തുടർന്നുള്ള ചടങ്ങുകളിലും പങ്കെടുത്തപ്പോൾ ബോധ്യമായ കാര്യമാണ്. അദ്ദേഹത്തിന്റെ ആകർഷകമായ ആകാരസൗഷ്ഠ്യവത്തോടൊപ്പം

ആ ശരീര സൗഭാഗ്യത്തിനകത്ത് വിശാലമായൊരു ഹൃദയമുണ്ടെന്ന് തൊട്ടറിഞ്ഞവരാണ് ആ നിയോജകമണ്ഡലത്തിലും പുറത്തുമുള്ള എല്ലാ ജനങ്ങളും. അതുകൊണ്ടുതന്നെ അദ്ദേഹത്തിന്റെ നഷ്ടം ഒരു കുടുംബത്തിനും വിധിയിലും സഭയിലും മാത്രം ഒതുങ്ങുന്നതല്ല, അതിനപ്പുറത്താണ്. അദ്ദേഹവുമായി ബന്ധപ്പെട്ട പ്രവർത്തനങ്ങളിൽ, തുറമുഖ വകുപ്പുമായി ബന്ധപ്പെട്ട് ഒരു കോഴ്സ് ആരംഭിക്കുന്നതിനായി നീണ്ടകരയിൽ ആദ്യഘട്ടം പൂർത്തിയായി ഉദ്ഘാടനം കഴിഞ്ഞു, രണ്ടാം ഘട്ടം ഉദ്ഘാടനം ചെയ്യാൻ തീയതിക്കുവേണ്ടി അദ്ദേഹം കാത്തിരിക്കുകയായിരുന്നു, നിയമസഭ നടക്കുന്ന ഈ സന്ദർഭത്തിൽ നിശ്ചയിക്കാമെന്ന് പറഞ്ഞിരുന്നുവെങ്കിലും അതിന് കാത്തിരിക്കാതെ തന്നെ അദ്ദേഹം വേർപിരിഞ്ഞപ്പോൾ ദുഃഖം ഇരട്ടിക്കുകയാണ്. അദ്ദേഹത്തിന്റെ ഓർമ്മകൾ നമുക്ക് അവിസ്മരണീയമാണ്. അദ്ദേഹത്തിന്റെ ദേഹവിയോഗത്തിലൂടെ ഈ സഭയ്ക്കും, പ്രത്യേകിച്ച് നമ്മുടെ രാജ്യം നേരിടുന്ന അത്യന്തം ഭയവിഹീലമായ സാഹചര്യത്തിൽ, നമ്മുടെ രാജ്യവും നമ്മളും നടത്തുന്ന ഐതിഹാസികമായ പോരാട്ടത്തിന്റെ മുൻപന്തിയിൽ നമ്മോടൊപ്പം വിജയൻ പിള്ളചേട്ടൻ ഉണ്ടാകേണ്ടതായിരുന്നു, അതുകൊണ്ടുതന്നെ ആ നഷ്ടം കുറേക്കൂടി നമ്മെ വേദനിപ്പിക്കുന്നതാണ്. ആ

ദീപ്തമായ ഓർമ്മകൾക്കു മുൻപിൽ ഞാൻ എന്റെ സ്നേഹനിർഭരമായ ആദരാഞ്ജലികൾ അർപ്പിക്കുന്നു.

ശ്രീ. ഒ. രാജഗോപാൽ: സർ, ഇവിടെ പല പാർട്ടികളിലുംപെട്ട ആൾക്കാർ അദ്ദേഹത്തെ സംബന്ധിച്ച് പറഞ്ഞിട്ടുള്ള കാര്യങ്ങൾ ഒട്ടും അതിശയോക്തിയുള്ളതല്ല. വളരെ സത്യസന്ധമായി പ്രവർത്തിക്കുകയും എല്ലാവരോടും തുറന്ന മനസ്സോടുകൂടി കാപട്യമില്ലാതെ ജീവിച്ച ഒരാളായിരുന്നു. നാട്ടിൻപുറത്തുകാരന്റെ ലാളിത്യം അദ്ദേഹത്തിന്റെ ജീവിതത്തിൽ കാണാൻ സാധിക്കുമായിരുന്നു. ഞാൻ അദ്ദേഹത്തിന്റെ ഓഫീസിൽ പോയ അവസരത്തിൽ എനിക്ക് കാണാൻ സാധിച്ചു, പല പാർട്ടികളിലുംപെട്ട ആൾക്കാർ, എല്ലാവരും അവിടെ കൂടുന്നുണ്ട്. അദ്ദേഹം നിത്യവും ചവറയിലുള്ള സമയത്തെല്ലാം ഓഫീസിൽ പല പാർട്ടികളിലുംപെട്ട ആൾക്കാർ കൂട്ടമായിരുന്നു. അവിടെത്തെ പൊതു പ്രശ്നങ്ങളെ ഏത് പാർട്ടിയാണെന്ന് നോക്കാതെ അതിനു പരിഹാരം കണ്ടെത്തുന്നതിനായുള്ള സമീപനം അദ്ദേഹം സ്വീകരിച്ചിരുന്നു. അത്തരത്തിലുള്ള ഒരു സമീപനം സ്വീകരിച്ചതിന്റെ ഫലമായി എല്ലാ പാർട്ടിക്കാർക്കും അദ്ദേഹം പ്രിയങ്കരനായിരുന്നു. അങ്ങനെയുള്ള ഒരു സൂഹൃത്താണ് നഷ്ടപ്പെട്ടിട്ടുള്ളത്, ഈ അനുശോചനത്തിൽ ഞാനും പങ്ക്

ചേരുന്നു.

ശ്രീ. കെ. ബി. ഗണേഷ് കുമാർ: സർ, വിജയൻ പിള്ളചേട്ടന്റെ വേർപാടിൽ ദുഃഖം അറിയിക്കുകയാണ് നമ്മളെല്ലാവരും. ഒരു നല്ല വ്യക്തി, ഒരു നല്ല പൊതുപ്രവർത്തകൻ, ജനകീയനായ ഒരു പൊതുപ്രവർത്തകനെ, സ്റ്റുഡൻസ് ഫെഡറേഷനിലൂടെ രാഷ്ട്രീയം ആരംഭിച്ച അദ്ദേഹത്തിനെ ഇടതുമുന്നണിയിലേക്ക് തിരിച്ചുകൊണ്ടുവരാൻ, ഇടതുപക്ഷ സഹയാത്രികനായി കൊണ്ടുവരാൻ പരിശ്രമിച്ച ഒരാളെന്ന നിലയിൽ എനിക്ക് ചാരിതാർത്ഥ്യമുണ്ട്. അദ്ദേഹം ഇടതു സഹയാത്രികനായി വന്ന് ഏതാനും നാളുകൾക്കുള്ളിൽ ചവറയിൽ മൽസരിക്കാനും, അവിടെ ജനങ്ങൾ അദ്ദേഹത്തിന് വലിയ ഭൂരിപക്ഷം നൽകുകയും ചെയ്തപ്പോൾ അത്യധികം സന്തോഷിച്ച ആളാണ് ഞാൻ. എല്ലാവരോടും സ്നേഹത്തോടെ പെരുമാറുക, ഇവിടെയെല്ലാവരും പറഞ്ഞു, എല്ലാവരുടേയും വിജയണ്ണൻ, ഞാൻ കഴിഞ്ഞ പാർലമെന്റ് തെരഞ്ഞെടുപ്പിൽ ചവറയിൽ എത്തുമ്പോൾ പ്രചരണപരിപാടികൾക്കെല്ലാം കൂടെ വരും. അവിടെ വരുമ്പോൾ നമ്മൾ കാണുന്നത് ഒരു രാഷ്ട്രീയ പ്രവർത്തകനെയല്ല, ഒരു കുടുംബനാഥനെയും, ഒരു ബന്ധുവിനേയുമാണ്. വളരെ പ്രായം ചെന്ന അമ്മമാർ വന്ന് കയ്യിൽ പിടിച്ചിട്ട്, 'മോനെ വിജയാ' എന്നു

വിളിക്കും. വിജയണ്ണായെന്നു വിളിക്കുന്നതുപോലെ തന്നെ വൃദ്ധരായ ആളുകളുടെ സ്നേഹം, മുതിർന്ന അമ്മമാർക്കുണ്ടാകുന്ന സ്നേഹം കണ്ട് ഞാൻ അതുതപ്പെടുപോയിട്ടുണ്ട്. ഒരു വൃക്തിയോട് നമ്മൾ കാണുന്ന കണക്ക് ഡോ. എം. കെ. മുനീർ പറഞ്ഞതുപോലെ വളരെ വലിയൊരു ശരീരവും, നല്ല നിർമ്മലമായൊരു മനസ്സുമുള്ള ഒരു മനുഷ്യനെ കൊച്ചു മകനെ കാണുന്നതുപോലെയാണ് അമ്മമാർ കണ്ടിരുന്നത്. അത്രത്തോളം സ്നേഹം ഒരാൾക്ക് ജനങ്ങളിൽ നിന്ന് ഏറ്റുവാങ്ങാൻ കഴിയുമോയെന്ന് എനിക്ക് അതുതം തോന്നിയിട്ടുണ്ട്. ഒരു ദിവസം അദ്ദേഹത്തിന്റെ സഹോദരന്റെ മകളുടെ കല്യാണത്തിന് പോകുമ്പോൾ, പോകുന്ന വഴി ചോദിക്കാൻ കാർ നിർത്തി, കുറച്ച് ചെറുപ്പക്കാർ ഒരു സ്ഥലത്ത് കൂടിനിൽക്കുകയാണ്, എം.എൽ.എ. വിജയൻ പിള്ളയുടെ വീട് എവിടെയാണ്, കല്യാണം നടക്കുന്നതെവിടെയാണ്, ഞാൻ ചോദിച്ചു, 'ആര് നമ്മുടെ വിജയണ്ണന്റേയോ ഇതിലെ പോയാൽ മതി' എന്നു പറഞ്ഞു. സ്നേഹംകൊണ്ട് ഒരു മനുഷ്യൻ എങ്ങനെ എല്ലാവരെയും കീഴ്പെടുത്തുന്നുവെന്നുള്ളതിന്റെ ഒരു ഉദാഹരണമാണ്, ബഹുമാനപ്പെട്ട മുഖ്യമന്ത്രി പറഞ്ഞതുപോലെ എല്ലാത്തിനും ഒരു സംരൂപിയാണ്. ഒരു കാര്യം നടന്നില്ലെങ്കിലും അദ്ദേഹത്തിന് പരാതിയില്ല, ചിരിച്ചുകൊണ്ട് പോകും,

നടക്കട്ടെയെന്നുള്ളതാണ്. പക്ഷെ ഒരുപാട് മോഹങ്ങൾ ചവറയെക്കുറിച്ച് അദ്ദേഹത്തിനുണ്ടായിരുന്നു. അവിടെ എല്ലാവർക്കും കുടിവെള്ളം കൊടുക്കണം, വെള്ളത്തിന് ഒരുപാട് ബുദ്ധിമുട്ടുള്ള സ്ഥലമാണ്. ധാരാളം റോഡുകളുണ്ട്, അതെല്ലാം നവീകരിക്കണമെന്നൊക്കെ ആഗ്രഹമുണ്ടായിരുന്നു. അദ്ദേഹത്തിന്റെ മനസ്സിലെ സ്വപ്നങ്ങൾക്കുവേണ്ടി നിരന്തരം പ്രവർത്തിച്ചിരുന്ന ഒരു വ്യക്തിയാണ്. അകാലത്തിൽ വളരെ പെട്ടെന്ന്, നമ്മോടൊപ്പം കഴിഞ്ഞ സഭയിൽ ഉണ്ടായിരുന്നു, പെട്ടെന്ന് ഒരു ദിവസം അപ്രത്യക്ഷമാകുകയാണ്. വളരെ വേദനയോടെയാണ് അദ്ദേഹത്തിന്റെ വേർപാടിനെ കാണുന്നത്, നമ്മളെ സംബന്ധിച്ച് പൊതുപ്രവർത്തന രംഗത്ത് മൽസരിച്ച, എല്ലാ തെരഞ്ഞെടുപ്പുകളിലും വിജയിക്കാൻ കഴിഞ്ഞ ഒരു ജനകീയനായ നേതാവ്, പഞ്ചായത്തു മുതൽ ഇങ്ങോട്ട് അദ്ദേഹം മൽസരിച്ച എല്ലാ തെരഞ്ഞെടുപ്പുകളിലും വിജയിച്ചു. ആ സ്നേഹനിധിയായ മനുഷ്യന്റെ വേർപാട് നമുക്ക് മാത്രമല്ല, ആ നാട്ടിലെ മുഴുവൻ ജനങ്ങൾക്കും ഒരു തീരാത്ത നഷ്ടമാണ്, ആ കുടുംബത്തിനും നഷ്ടമാണ്. ഈ ദുഃഖത്തിൽ പങ്ക് ചേരുകയാണ്, അദ്ദേഹത്തിന്റെ നിര്യാണത്തിൽ എന്റേയും എന്റെ പാർട്ടിയുടേയും അനുശോചനം ഈ അവസരത്തിൽ അറിയിക്കുകയാണ്.

ശ്രീ. കോവൂർ കുഞ്ഞുമോൻ: സർ, പുഞ്ചിരിക്കുന്ന വിജയണ്ണനെയാണ്

നമുക്ക് നഷ്ടമായത്. 28-ാമത്തെ വയസ്സിൽ ഗ്രാമപഞ്ചായത്തംഗമായി. നീണ്ട 26 വർഷക്കാലം ഗ്രാമപഞ്ചായത്ത് അംഗമായും കൊല്ലം ജില്ലാ പഞ്ചായത്തംഗമായും പ്രവർത്തിച്ച സഖാവ് എൻ. വിജയൻ പിള്ള, ആ നാട്ടിൽ മാത്രമല്ല, കൊല്ലം ജില്ലയ്ക്ക് മുഴുവനും മാതൃകയായിട്ടുള്ള ജനപ്രതിനിധിയായിരുന്നു, അദ്ദേഹത്തെയാണ് നമുക്ക് നഷ്ടപ്പെട്ടത്. ജനഹൃദയം കീഴടക്കിയ ഒരു ജനപ്രതിനിധി, വികസന വഴികളിൽ എന്നും മാതൃക, എല്ലാവരെയും ഒരുപോലെ കണ്ട മനുഷ്യൻ, എല്ലാവർക്കും പ്രിയങ്കരൻ, ആവലാതിയുമായി എത്തുന്ന എല്ലാവരെയും മനസ്സറിഞ്ഞ് സഹായിക്കുന്ന ഒരു നല്ല മനുഷ്യൻ, ഇതെല്ലാമായിരുന്നു വിജയണ്ണൻ. അദ്ദേഹം നിയമസഭയിൽ മാതൃക സാമാജികനായിരുന്നു. മരണക്കിടക്കയിൽപ്പോലും മനസ് ജനങ്ങളോടൊപ്പമായിരുന്നു. ബഹുമാന്യരായ മുഖ്യമന്ത്രിയും ഫിഷറീസ് വകുപ്പുമന്ത്രിയും കരുനാഗപ്പള്ളി എം.എൽ.എ. ശ്രീ. ആർ. രാമചന്ദ്രനും ഞാനുമടക്കം ആശുപത്രിയിൽ ചെന്നുകണ്ടപ്പോൾ തിരിച്ചുവരമെന്നുള്ള പ്രതീക്ഷയായിരുന്നു ഞങ്ങൾക്കെല്ലാവർക്കും ഉണ്ടായിരുന്നത്. അദ്ദേഹം സുഖമില്ലാതെ ആശുപത്രിയിൽ കിടക്കുന്ന അവസരത്തിൽ ആളുകൾ

വാട്സാപ്പ്, ഫേസ്ബുക്ക് എന്നിവയിലൂടെ മരിച്ചുവെന്ന രീതിയിൽ ദുഷ്പ്രചരണം നടത്തിയ കാര്യം സഭ ശ്രദ്ധിക്കാൻ വേണ്ടിമാത്രം പറയുകയാണ്. ആരും മരിക്കും, മരിക്കാതെ മരിച്ചുവെന്ന് ഇത്തരം മാധ്യമങ്ങളിലൂടെ പ്രചരിപ്പിച്ചുകൊണ്ടിരുന്നു. മരിച്ച് കിടക്കുകയാണ്, മുഖ്യമന്ത്രി പറഞ്ഞെങ്കിലേ സ്റ്റേറ്റ്മെന്റ് നടത്താൻ കഴിയൂ എന്ന രീതിയിലൊക്കെയായിരുന്നു അപവാദപ്രചരണം. ഇത് നമ്മുടെ നാട്ടിൽ അനുവർത്തിക്കുന്നത് ശരിയാണോയെന്ന് നമ്മൾതന്നെ പരിശോധിക്കണം. 2001 വർഷത്തെ ഏറ്റവും നല്ല പൊതുപ്രവർത്തകനുള്ള 'കലാശില്പ' പുരസ്കാരമടക്കം നിരവധി പുരസ്കാരങ്ങൾ അദ്ദേഹത്തിന് കരസ്ഥമാക്കാൻ സാധിച്ചിട്ടുണ്ട്. ആർ.എസ്.പി.-യുടെ കൊല്ലം ജില്ലാകമ്മിറ്റി അംഗം, ചവറ മണ്ഡലം സെക്രട്ടറി എന്നീ നിലകളിലെല്ലാം വളരെ നല്ല പ്രവർത്തനം കാഴ്ചവച്ചിരുന്നു. ഞാൻ വിദ്യാർത്ഥി പ്രസ്ഥാനത്തിന്റെ കൊല്ലം ജില്ലാ പ്രസിഡന്റായിരിക്കുന്ന അവസരത്തിൽ, പല ജില്ലകളിലും പോകേണ്ടി വരുമ്പോൾ സാമ്പത്തികമില്ലാത്ത സമയത്തൊക്കെ ഞങ്ങൾക്ക് സഹായിയായിരുന്നത് വിജയണ്ണനായിരുന്നു. അങ്ങനെ ധാരാളം സഹായങ്ങൾ ഞങ്ങൾക്ക് നൽകിയിട്ടുണ്ട്. വിദ്യാർത്ഥി സംഘടനയോടും

യുവജനപ്രസ്ഥാനത്തോടും വളരെയധികം കൂറുപുലർത്തിയിരുന്ന ഒരു നല്ല മനുഷ്യനായിരുന്നു വിജയണ്ണൻ. 35 വർഷക്കാലമായി തുടരുന്ന ആ കുടുംബവുമായിട്ടുള്ള ബന്ധം ഒരിക്കലും ഞങ്ങൾക്ക് മറക്കാൻ കഴിയില്ല. എപ്പോഴും മണ്ഡലത്തിലെ കാര്യങ്ങൾ പറഞ്ഞിരുന്ന ഒരു നല്ല മനുഷ്യസ്നേഹിയായ, പുഞ്ചിരിക്കുന്ന വിജയണ്ണനെയാണ് നമുക്ക് നഷ്ടപ്പെട്ടിട്ടുള്ളത്. അദ്ദേഹത്തിന്റെ കുടുംബാംഗങ്ങളുടെ ദുഃഖത്തിൽ ഞാനും പങ്കുചേരുന്നു, എല്ലാവിധത്തിലുമുള്ള അനുശോചനം രേഖപ്പെടുത്തുന്നു.

ശ്രീ. പി. സി. ജോർജ്ജ്: സർ, എൻ. വിജയൻ പിള്ളയെന്ന നമ്മുടെ സഹപ്രവർത്തകന്റെ ദേഹവിയോഗത്തിൽ ബഹുമാനപ്പെട്ട മുഖ്യമന്ത്രിയും ബഹുമാന്യരായ പ്രതിപക്ഷനേതാവും കക്ഷി നേതാക്കളും ബഹുമാനപ്പെട്ട അങ്ങും പ്രകടിപ്പിച്ച വികാരത്തോട് ഞാനും യോജിക്കുകയാണ്. ചവറ നിയോജകമണ്ഡലത്തിലെ ജനങ്ങളെ സംബന്ധിച്ചിടത്തോളം ഇപ്പോൾ ഉണ്ടായിരിക്കുന്ന നഷ്ടം നികത്താൻ കഴിയുന്നതല്ല. എൻ. വിജയൻ പിള്ളയെ സംബന്ധിച്ച് ബഹുമാനപ്പെട്ട മുഖ്യമന്ത്രി ഇവിടെ എടുത്തുസൂചിപ്പിച്ച കാര്യങ്ങൾ ഏറ്റവും പ്രധാനപ്പെട്ടതായി എനിക്ക് തോന്നുന്നു. ഇന്നുവരെ ഒരു കറുത്തമുഖം അദ്ദേഹത്തിൽ കാണാൻ നമുക്ക് കഴിഞ്ഞിട്ടില്ല. അക്കാര്യം

പരിശോധിച്ചപ്പോൾ എനിക്ക് മനസ്സിലായത്, എൻ. വിജയൻ പിള്ള എന്ന മനുഷ്യൻ അങ്ങനെയായിത്തീരാൻ കാരണം ആ കുടുംബംതന്നെയാണെന്നാണ്. മെമ്പർ നാരായണ പിള്ള എന്ന അദ്ദേഹത്തിന്റെ അച്ഛനുമായി ബന്ധമില്ലാത്ത ഒരാൾപോലും ചവറ മേഖലയിലില്ല. ആ വലിയ മനുഷ്യൻ പഞ്ചായത്ത് മെമ്പറായിരുന്നു, അതിനുശേഷം വ്യവസായ രംഗത്തേയ്ക്കിറങ്ങി, ഒരു വ്യവസായ സാമ്രാജ്യംതന്നെ കെട്ടിപ്പടുത്തു. ആ വ്യവസായ സാമ്രാജ്യത്തെ അതേപടി നിലനിർത്താൻ വന്ധ്യനായ നമ്മുടെ സഹോദരൻ എൻ. വിജയൻ പിള്ളയ്ക്കും കഴിഞ്ഞുവെന്നതാണ് പ്രധാനപ്പെട്ട കാര്യം. അദ്ദേഹത്തിന്റെ ഓർമ്മയ്ക്ക് മുമ്പിൽ നമുക്കെല്ലാവർക്കും ആദരാഞ്ജലികൾ അർപ്പിക്കാം. ഒരു കാര്യം കൂടി സൂചിപ്പിക്കുകയാണ്, നമ്മുടെ 5 സഹോദരങ്ങൾ, ബഹുമാനപ്പെട്ട പ്രതിപക്ഷനേതാവ് അവരുടെ പേരടക്കം സൂചിപ്പിച്ചതിനാൽ ഞാൻ ആവർത്തിക്കുന്നില്ല, നമ്മുടെ അഞ്ച് സഹപ്രവർത്തകരെ ഈ സഭാകാലയളവിൽ നമുക്ക് നഷ്ടപ്പെട്ടു. 1980-ൽ ഈ സഭയിൽ വന്നയാളാണ് ഞാൻ, ഇന്നുവരെ ഇത്രയധികം സഹപ്രവർത്തകർ ഒരുമിച്ച് നമ്മെ വിട്ടുപിരിഞ്ഞ കാലമുണ്ടായിട്ടില്ല. ഈ അഞ്ചുപേരിൽ നാലുപേരും വേർപിരിഞ്ഞത് ക്യാൻസർ രോഗം മൂലമാണെന്നത് ഏറ്റവും വേദനിപ്പിക്കുന്ന

അനുഭവമാണ്. ബഹുമാനപ്പെട്ട ആരോഗ്യ വകുപ്പുമന്ത്രിയുടെ പ്രവർത്തനങ്ങളെ ഞാൻ അഭിനന്ദിച്ചുകൊണ്ടുതന്നെ പറയുകയാണ്, 140 -ൽ 4 പേർ ക്യാൻസർ ബാധിച്ച് മരിക്കുക എന്നുപറയുമ്പോൾ, ക്യാൻസറിന്റെ ശക്തി ഈ കേരളത്തിൽ എത്രമാത്രം വ്യാപകമാണെന്നതിന് തെളിവായി ഞാനതിനെ കാണുകയാണ്. അക്കാര്യത്തിൽ ബഹുമാന്യരായ മന്ത്രിമാരുടെയും മുഖ്യമന്ത്രിയുടെയും ശ്രദ്ധ പ്രത്യേകമുണ്ടാകണം. അദ്ദേഹത്തിന്റെ വേദനിപ്പിക്കുന്ന ഓർമ്മകൾ ക്യാൻസറിനെതിരെയുള്ള പോരാട്ടത്തിൽ നമുക്ക് ഒരു പ്രചോദനമാകണം എന്നുമാത്രം സൂചിപ്പിച്ചുകൊണ്ട് ഒരിക്കൽക്കൂടി വന്ദ്യനായ ആ സഹോദരന്റെ ആത്മാവിന് ദൈവവിശ്വാസിയായ ഞാൻ നിത്യശാന്തി നേരുന്നു, നന്ദി. നമസ്കാരം.

മി. സ്പീക്കർ: അന്തരിച്ച ഈ മഹത്വ്യക്തിയോടുള്ള ആദരസൂചകമായി നമുക്ക് അൽപ്പസമയം എഴുന്നേറ്റ് നിൽക്കാം.

(സഭ ഒന്നടങ്കം എഴുന്നേറ്റുനിന്ന് ഒരു മിനിട്ട് മൗനമാചരിച്ചു.)

മി. സ്പീക്കർ: ഓർഡർ... ഓർഡർ... നിയമസഭാംഗമായിരുന്ന എൻ. വിജയൻ പിള്ളയുടെ മരണാനന്തര ചടങ്ങിൽ പങ്കെടുക്കാൻ കഴിയാതെപോയ ബഹുമാന്യരായ അംഗങ്ങൾക്ക് പരേതന്റെ കൊല്ലം ജില്ലയിലെ ചവറയിലുള്ള

ഭവനം സന്ദർശിക്കുന്നതിനായി നിയമസഭാ ഹോസ്റ്റലിൽ നിന്നും വാഹന സൗകര്യം ഏർപ്പെടുത്തിയിട്ടുണ്ട്. വാഹനം രാവിലെ 10.30 -ന് പുറപ്പെടുന്നതാണ്.

ഓർഡർ... ഓർഡർ... സഭ ഇപ്പോൾ പിരിയുന്നതും നാളെ രാവിലെ 9 മണിക്ക് വീണ്ടും സമ്മേളിക്കുന്നതുമാണ്.

(2020 മാർച്ച് 11-ാം തീയതി രാവിലെ 9 മണിക്ക് വീണ്ടും സമ്മേളിക്കുന്നതിലേയ്ക്കായി രാവിലെ 9.37 -ന് സഭ പിരിഞ്ഞു.)